

അടിയന്തരപ്രമേയം

തെരുവുനായ്ക്കളുടെ ആക്രമണം

മി. സ്പീക്കർ : സംസ്ഥാനത്തൊട്ടാകെ തെരുവുനായ്ക്കളുടെ ആക്രമണം വ്യാപകമാവുകയും ആക്രമണങ്ങൾക്കിരയായി കഴിഞ്ഞ നാല് മാസത്തിനുള്ളിൽ നാലുപേർ മരണമടയുകയും മറ്റനേകായിരങ്ങൾ പരിക്കേറ്റ് ചികിത്സയിൽ ആവുകയും ചെയ്തു. 26.10.2016-ൽ വർക്കലയിൽ വീട്ടിൽ കിടന്നുറങ്ങുകയായിരുന്ന രാഘവൻ എന്നയാൾ തെരുവുനായ്ക്കളുടെ കൂട്ടായ ആക്രമണത്തിൽ പരിക്കേറ്റ് മരണമടഞ്ഞു. സർക്കാരിന്റെ തെരുവുനായ നിയന്ത്രണ നടപടികളാകെ പരാജയപ്പെട്ടതും, തെരുവുനായ ആക്രമണങ്ങൾ ദിനംപ്രതി രൂക്ഷമായി ജീവഹാനി സംഭവിക്കുന്നതുമായ റിപ്പോർട്ടുകൾ ജനങ്ങളിൽ ആകെ സൃഷ്ടിച്ചിട്ടുള്ള ഭീതിയും അരക്ഷിതാവസ്ഥയുണ്ടാകാതെ ഉളവാക്കിയിട്ടുള്ളതായി പറയപ്പെടുന്ന ഗുരുതരമായ സ്ഥിതിവിശേഷം സഭാനടപടികൾ നിർത്തിവെച്ച് ചർച്ച ചെയ്യണമെന്നാവശ്യപ്പെട്ട് സർവ്വശ്രീ. പി.കെ. ബഷീർ, പി. റ്റി. തോമസ്, എൽദോസ് കുറുപ്പിള്ളി, അനൂപ് ജേക്കബ് എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

തദ്ദേശസ്വയംഭരണവും ന്യൂനപക്ഷക്ഷേമവും വഖഫ് ഹജ്ജ് തീർത്ഥാടനവും

വകുപ്പുമന്ത്രി (ഡോ. കെ. ടി. ജലീൽ) : സർ, നമ്മുടെ സംസ്ഥാനത്ത് സമീപകാലത്തായി തെരുവുനായ്ക്കളുടെ ആക്രമണം വർദ്ധിച്ചിരിക്കുകയാണ്. കഴിഞ്ഞ നാലുമാസത്തിനുള്ളിൽ നാലുപേർ stray dogs-ന്റെ കടിയേറ്റ് ദാരുണമായി മരണപ്പെടുകയുണ്ടായി. ഗവൺമെന്റ് മെഡിക്കൽ കോളേജുകളിൽ മാത്രം റിപ്പോർട്ട് ചെയ്തിട്ടുള്ള കണക്കനുസരിച്ച് കഴിഞ്ഞ നാലുവർഷങ്ങളിൽ ആന്റീ റാബീസ് വാക്സിന് വിധേയമായവരുടെ എണ്ണം ക്രമാതീതമായി ഉയർന്നുവരികയാണ്. 2013-ൽ 88,172 പേരും 2014-ൽ 1,19,191 പേരും 2015-ൽ 47856 പേരും 2016-ൽ ഇതുവരെയായി 53000 പേരും മെഡിക്കൽ കോളേജുകളിൽ നിന്നുമാത്രം ആന്റീ റാബീസ് വാക്സിൻ ഇഞ്ചക്ഷൻ എടുത്തിട്ടുണ്ട്. കഴിഞ്ഞ മൂന്ന് മാസത്തിനുള്ളിൽ 175 കുട്ടികൾ ഉൾപ്പെടെ 701 പേരാണ് തെരുവുനായ്ക്കളുടെ കടിയേറ്റ് വിവിധ ആശുപത്രികളിൽ ചികിത്സയ്ക്കായി എത്തിയത്. കേരളത്തിലെ ജനങ്ങളെ സംബന്ധിച്ചിടത്തോളം വല്ലാത്ത പ്രയാസവും ബുദ്ധിമുട്ടും ഇതുമൂലം ഉളവാക്കിയിട്ടുണ്ടെന്നുള്ളത് ശരിയാണ്. സാഹചര്യങ്ങളുടെ ഗൗരവം പരിഗണിച്ചുകൊണ്ട് 22.08.2016-ന് ബഹുമാന്യനായ മുഖ്യമന്ത്രിയുടെ അധ്യക്ഷതയിൽ വിവിധ വകുപ്പുതലവന്മാരുടെ അടിയന്തരയോഗം കൂടുകയും ചില തീരുമാനങ്ങളെടുക്കുകയും ചെയ്തു. ആ തീരുമാനങ്ങൾ പ്രാവർത്തികമാക്കാനുള്ള തീവ്രശ്രമത്തിലാണ്

തദ്ദേശസ്വയംഭരണ സ്ഥാപനങ്ങളും മറ്റ് ഡിപ്പാർട്ട്മെന്റുകളും. സർക്കാർ എടുക്കുന്ന നടപടികൾ ഒരുദിവസമോ ഒരാഴ്ചയോ ഒരു മാസമോകൊണ്ട് പൂർത്തീകരിക്കാൻ കഴിയുന്നതല്ല. സമയബന്ധിതമായി മാത്രമേ അത് പൂർത്തീകരിക്കാൻ കഴിയൂ. ഇതുമായി ബന്ധപ്പെട്ട് ധാരാളം തടസ്സങ്ങൾ നിലനിൽക്കുന്നുണ്ട്. Stray dogs-നെ കൊല്ലാൻ പാടില്ല എന്നതുമായി ബന്ധപ്പെട്ട് സുപ്രീംകോടതിയിൽ നാല് കേസുകളാണ് നിലനിൽക്കുന്നത്. ആനിമൽ വെൽഫെയർ ബോർഡ് ഓഫ് ഇന്ത്യ ഒരു സ്പെഷ്യൽ ലീവ് പെറ്റീഷൻ സുപ്രീംകോടതിയിൽ സമർപ്പിക്കുകയുണ്ടായി. അതുകഴിഞ്ഞ് ഒരു റിട്ട് പെറ്റീഷൻ, അനുപമ ത്രിപാഠി സമർപ്പിച്ചു. മൂന്നാമത്തെ റിട്ട്പെറ്റീഷൻ ആലുവ ജനസേവ ശിശുഭവന്റേതും നാലാമത്തേത് സംസ്ഥാന സർക്കാരിന്റേതുമാണ്. രണ്ട് അഫീഡവിറ്റുകൾ നൽകിയിട്ടുണ്ട്. കഴിഞ്ഞ സർക്കാരിന്റെ കാലത്ത് ഒരു അഫീഡവിറ്റ് നൽകി. ഈ സർക്കാരിന്റെ കാലത്ത് മറ്റൊരു അഫീഡവിറ്റ് സുപ്രീംകോടതി ചോദിച്ചതനുസരിച്ച് നൽകുകയുണ്ടായി. ഏതാണ്ട് രണ്ടോ മൂന്നോ വർഷം കൊണ്ടുമാത്രമെ stray dogs-ന്റെ ശല്യം കുറച്ചുകൊണ്ടുവരാൻ സാധിക്കൂ. സ്റ്റേറ്റിലെസേഷൻ വിധേയമാക്കലാണ് നിയമപരമായി നമ്മുടെ മുന്നിലുള്ള മാർഗ്ഗം. തെരുവുനായ്ക്കളെ സ്റ്റേറ്റിലെസേഷൻ വിധേയമാക്കാൻ എല്ലാ തദ്ദേശ സ്ഥാപനങ്ങൾക്കും നിർദ്ദേശം നൽകിയിട്ടുണ്ട്. മൂന്നര

ലക്ഷത്തോളം തെരുവുനായ്ക്കൾ നമ്മുടെ സംസ്ഥാനത്തുണ്ടെന്നാണ് കണക്കാക്കപ്പെടുന്നത്. മുഖ്യമന്ത്രിയുടെ അധ്യക്ഷതയിൽ ചേർന്ന യോഗത്തിന്റെ പശ്ചാത്തലത്തിൽ 941 പഞ്ചായത്തുകളുള്ളതിൽ, 514 പഞ്ചായത്തുകളിൽ ഇതിനായി മോണിറ്ററിംഗ് കമ്മിറ്റികൾ നിലവിൽ വന്നുകഴിഞ്ഞു. 901 പഞ്ചായത്തുകളിൽ തെരുവുകളിൽ മാലിന്യം നിക്ഷേപിക്കുന്നത് തടയുന്നതിന് നടപടികൾ സ്വീകരിച്ചുവരികയാണ്. 835 പഞ്ചായത്തുകളിൽ എ.ബി.സി പ്രോജക്ടുകൾക്ക് 13.55 കോടി രൂപ മാറ്റിവെച്ചിട്ടുണ്ട്. എ.ബി.സി. പ്രോജക്ടുകൾക്ക് നിർദ്ദേശം നൽകാത്ത, അത് പദ്ധതികളിൽ ഉൾപ്പെടുത്താത്ത പഞ്ചായത്തുകളുടെ പദ്ധതികൾ അംഗീകരിക്കേണ്ടെന്ന് ബന്ധപ്പെട്ട ഡി.പി.സി.കൾക്ക് നിർദ്ദേശവും നൽകിയിട്ടുണ്ട്. പതിമൂന്നരക്കോടി രൂപയിൽ 88.86 ലക്ഷം രൂപ ഇതിനകം ചെലവഴിച്ചു. ഗ്രാമീണമേഖലയിൽ 3574 തെരുവുനായ്ക്കളെ സ്റ്റേറ്റിലെസ് ചെയ്തതായിട്ടാണ് തദ്ദേശസ്ഥാപനങ്ങളിൽ നിന്നും ലഭിക്കുന്ന കണക്ക്. ഇതിനായി മാത്രം സൂ ഡോഗ്സുമായി ബന്ധപ്പെട്ട് ഒരു ഇനം തന്നെ നമ്മുടെ വെബ്സൈറ്റിൽ ചേർക്കുകയുണ്ടായിട്ടുണ്ട്. 835 പഞ്ചായത്തുകളിലായി 53174 വളർത്തുനായ്ക്കൾക്ക് വിവിധ തദ്ദേശസ്ഥാപനങ്ങൾ ലൈസൻസ് നൽകിക്കഴിഞ്ഞു. എ.ബി.സി. പ്രോജക്ടുകൾ നിരീക്ഷിക്കുന്നതിനായി എല്ലാ ജില്ലകളിലും മോണിറ്ററിംഗ്

കമ്മിറ്റികൾ വന്നു. 71 നഗരപ്രദേശങ്ങളിലും ഈ കമ്മിറ്റികൾ നിലവിൽ വന്നിരിക്കുകയാണ്. മുഗസ്തേഹികളുടെ രജിസ്ട്രേഷൻ നടത്തണമെന്ന് ആ കമ്മിറ്റിയുടെ തീരുമാനമനുസരിച്ച് പറഞ്ഞിരുന്നുവെങ്കിലും ആറ് മുഗസ്തേഹികളുടെ സംഘടനകളാണ് രജിസ്ട്രേഷൻ വന്നിട്ടുള്ളത്. നമ്മുടെ സംസ്ഥാനത്ത് മൊത്തം 8274 തെരുവുനായ്ക്കളെയാണ് സ്റ്റേറ്റിലെസേഷൻ വിധേയമാക്കിയിരിക്കുന്നത്. പണ്ടുകാലത്തും ഈ പ്രശ്നങ്ങളുണ്ടായിരുന്നു. അന്നൊക്കെ പരിഹരിക്കപ്പെട്ടിരുന്നത് ഡോഗ് ക്യാച്ചേഴ്സിനെ കൊണ്ടുവന്ന് കൂട്ടമായി തെരുവുനായ്ക്കളെ പിടികൂടി നശിപ്പിക്കുക എന്നതായിരുന്നു. എന്നാൽ ഇപ്പോൾ നമുക്ക് അതിന് കഴിയാത്ത സ്ഥിതിയുണ്ട്. നിലവിൽ പഞ്ചായത്ത് രാജ് ആക്റ്റിൽ dangerous-ഉം ferocious-ഉം ആയ തെരുവുനായ്ക്കളെ കൈകാര്യം ചെയ്യുന്നതിന് അനുവാദമുണ്ട്. പക്ഷേ സുപ്രീംകോടതിയുടെ ഇടപെടലിനെത്തുടർന്ന് അത്തരമൊരു നടപടി പാടില്ല എന്ന രീതിയിലേയ്ക്ക് കാര്യങ്ങൾ നീങ്ങിയിട്ടുണ്ട്. പക്ഷേ നമ്മളെ സംബന്ധിച്ചിടത്തോളം വളരെ ഗുരുതരമായിട്ടുള്ള ഒരു പ്രശ്നം ഉയർന്നുവന്നിട്ടുണ്ട്. സ്റ്റേറ്റിലെസേഷൻ stray dogs-നെ വിധേയമാക്കുക എന്നുള്ളതാണ് നിയമാനുസൃതമായിട്ടുള്ള വഴി. അതിനുവേണ്ടി എല്ലാ നടപടികളും ഗവൺമെന്റ് സ്വീകരിച്ചുവരുന്നു. വിവിധ ജില്ലാ പഞ്ചായത്തുകളും കോർപ്പറേഷനുകളും ABC പ്രോഗ്രാമിനുവേണ്ടി 15 1/2 കോടി

രൂപയുടെ പ്രോജക്ടാണ് സംസ്ഥാന സർക്കാരിന്റെ മുന്നിൽ സമർപ്പിച്ചിരിക്കുന്നത്. ബഹുമാന്യനായ ധനകാര്യ വകുപ്പുമന്ത്രിയുമായി ഇന്നലെ സംസാരിച്ചു. ABC പ്രോജക്ടുകൾക്ക് ഏതൊക്കെ തദ്ദേശ സ്വയംഭരണ സ്ഥാപനങ്ങൾ എത്ര എഴുത്താണ് പ്രോജക്ടായി നൽകുന്നതെങ്കിലും മുഴുവൻ തുകയും അനുവദിക്കാമെന്ന് അദ്ദേഹം സമ്മതിച്ചിട്ടുണ്ട്. ABC പ്രോജക്ടിനായി വിവിധ തദ്ദേശസ്വയം ഭരണ സ്ഥാപനങ്ങൾക്ക്(ബഹളം).....

മി. സ്പീക്കർ: അവിടെ ഇരിക്കൂ....അദ്ദേഹം പറഞ്ഞുകഴിയട്ടെ. ശ്രീ. എം. വിൻസെന്റ്, അദ്ദേഹം പറഞ്ഞുകഴിയട്ടെ. മിനിസ്റ്റർ, അങ്ങ് ചെയറിനെ നോക്കി സംസാരിച്ചാൽ മതി.

ഡോ. കെ. ടി. ജലീൽ: സർ, ശരിയായിട്ടുള്ള കാര്യം തന്നെയാണ് പറയുന്നത്. വിവിധ തദ്ദേശസ്വയം ഭരണ സ്ഥാപനങ്ങൾക്ക്, എല്ലാ തദ്ദേശസ്വയം ഭരണ സ്ഥാപനങ്ങളും ഇതിനകം പ്ലാൻ ഫണ്ട് നീക്കിവെച്ചിട്ടുണ്ട്. എല്ലാ തദ്ദേശസ്വയംഭരണ സ്ഥാപനങ്ങൾ എന്നല്ല ഞാൻ പറഞ്ഞത്. നേരത്തേ പറഞ്ഞിരുന്നു തദ്ദേശസ്വയം ഭരണ സ്ഥാപനങ്ങൾ അവരുടെ പ്ലാൻ ഫണ്ടിൽ പണം നീക്കിവെച്ചിട്ടുള്ളതിന് പുറമെയാണ് ജില്ലാ പഞ്ചായത്തുകളും കോർപ്പറേഷനുകളും പ്രത്യേകമായി ABC പ്രോഗ്രാമുകൾ നടപ്പാക്കുന്നതിനായി 15 1/2 കോടി രൂപ ആവശ്യപ്പെട്ടിരിക്കുന്നത്.

ആ 15 1/2 കോടി രൂപയുടെ കാര്യമാണ് ബഹുമാന്യനായ ധനകാര്യ വകുപ്പുമന്ത്രിയുമായി ഇന്നലെ സംസാരിച്ചപ്പോൾ അദ്ദേഹം നൽകാമെന്നുപറഞ്ഞത്. എല്ലാ തദ്ദേശസ്വയം ഭരണ സ്ഥാപനങ്ങൾക്കും നമ്മൾ നൽകേണ്ട കാര്യമില്ല. എല്ലാ തദ്ദേശസ്വയം ഭരണ സ്ഥാപനങ്ങളും അവരുടെ പ്ലാൻ ഫണ്ടിൽ ഇതുൾപ്പെടുത്തി നൽകിയിട്ടുണ്ട്. ഒരു പക്ഷേ തദ്ദേശസ്വയം ഭരണ സ്ഥാപനങ്ങൾക്കും പ്ലാൻ ഫണ്ടിൽനിന്നും വകയിരുത്താതെ ABC പദ്ധതികൾക്ക് പണം നൽകുമെന്ന് പറഞ്ഞതുകൊണ്ടാവാം അങ്ങനെ പറഞ്ഞിട്ടുണ്ടാവുക. പക്ഷേ അങ്ങനെയല്ല. കോർപ്പറേഷനുകളും ജില്ലാപഞ്ചായത്തുകളും ABC പ്രോഗ്രാമിന് 15 1/2 കോടി രൂപയുടെ പ്രോജക്ട് നൽകിയിട്ടുണ്ട്. ആ പണവും സർക്കാർ അനുവദിക്കും. ഈ പ്രശ്നം നേരിടുന്നതിന് കഴിയാവുന്ന എല്ലാ നടപടികളും ഗവൺമെന്റ് സ്വീകരിച്ചുവരികയാണ്. ഇതിൽ ഭരണ-പ്രതിപക്ഷ വ്യത്യാസമില്ല. കേന്ദ്ര മന്ത്രിയായ ശ്രീമതി മേനകാ ഗാന്ധി ഇതുമായി ബന്ധപ്പെട്ട് ചില പ്രസ്താവനകളൊക്കെ നടത്തുകയുണ്ടായി. അതിനെക്കുറിച്ച് പിന്നീട് പറയാവുന്നതാണ്. എല്ലാ രാഷ്ട്രീയ പാർട്ടികളും ഇക്കാര്യത്തിൽ ഒരേ വികാരമാണ് പങ്കുവെക്കുന്നത്. ഡോക്ടർ ക്യാച്ചേഴ്സിനെ കേരളത്തിൽ കിട്ടാനില്ല എന്നുള്ളത് വലിയ ബുദ്ധിമുട്ടുണ്ടാക്കുന്നുണ്ട്. 56 ഡോക്ടർ ക്യാച്ചേഴ്സിനെയാണ് ഇതിനകം നമുക്ക്

ലഭിച്ചിരിക്കുന്നത്. ഇതര സംസ്ഥാന തൊഴിലാളികളായിട്ടുള്ളവരെ പ്രയോജനപ്പെടുത്തി ഡോഗ് ക്യാച്ചേഴ്സിന്റെ എണ്ണം വർദ്ധിപ്പിക്കാൻ കഴിയുമോ എന്നുള്ളത് പരിശോധിക്കുന്നുണ്ട്. കുടുംബശ്രീ മുഖേന ഡോഗ് ക്യാച്ചേഴ്സിനെ ട്രെയിൻ ചെയ്യുന്നതിന് പദ്ധതികളും പരിപാടികളും ആവിഷ്കരിച്ചുവരുന്നു.

മി. സ്പീക്കർ: പട്ടിപിടുത്തക്കാർ എന്നതന്നെ പറയുന്നതാണ് നല്ലത്. കടിക്കാൻ വരുന്ന നായ്ക്കളോട് എന്താണ് ചെയ്യാൻ പോകുന്നതെന്ന് അറിയാൻ കാത്തിരിക്കുകയാണ്. പച്ചമലയാളത്തിൽതന്നെ പറയുന്നതായിരിക്കും നല്ലത്. എന്താണ് ചെയ്യാൻ പോകുന്നതെന്ന് ജനങ്ങളാകെ പ്രതീക്ഷിച്ചിരിക്കുകയാണ്. എല്ലാവർക്കും മനസ്സിലായിക്കൊള്ളട്ടെ.

ഡോ. കെ. ടി. ജലീൽ: സർ, പച്ചമലയാളത്തിൽ തന്നെ പറഞ്ഞ് സഭയുടെ മനസ്സിലെ അലോസരപ്പെടുത്തേണ്ട എന്നുകരുതിയാണ് പറയാത്തത്. പട്ടിപിടുത്തക്കാരുടെ എണ്ണം കുറവാണ്. ഏതായാലും വളരെ ഗൗരവതരമായ ഒരു വിഷയം തന്നെയാണിത്. അതേ ഗൗരവത്തിൽതന്നെ സർക്കാർ നിലപാടുകൾ സ്വീകരിച്ച് മുന്നോട്ടുപോവുകയാണ്. അതുകൊണ്ടുതന്നെ സഭാനടപടികൾ നിർത്തിവെച്ച് ഈ വിഷയം ചർച്ച ചെയ്യേണ്ടതില്ല എന്നുള്ള കാര്യം അറിയിക്കുകയാണ്.

ശ്രീ. പി. കെ. ബഷീർ: സർ, നമ്മുടെ സംസ്ഥാനത്തെ മൂന്നരക്കോടി

ജനങ്ങൾക്ക് ഇന്ന് സമാധാനപരമായി ജീവിക്കാൻ പറ്റാത്ത ഒരു അവസ്ഥയിലാണ്.

അങ്ങുതന്നെ ചെയറിൽനിന്ന് പറഞ്ഞു, ഇക്കാര്യത്തിൽ സർക്കാരിന് എന്തുചെയ്യാൻ

കഴിയുമെന്നുള്ളതാണ് പറയേണ്ടത്, വാചാലത കൊണ്ട് കാര്യമില്ല എന്നാണ്

മന്ത്രിക്ക് പച്ച മലയാളത്തിൽ കൊടുത്ത ഉപദേശം. നമ്മുടെ സംസ്ഥാനത്ത്

നായ്ക്കൾക്ക് മാത്രം സുഖകരമായി ജീവിക്കാവുന്ന അവസ്ഥയാണ്. ഇന്ത്യയുടെ

പ്രധാനമന്ത്രി ശ്രീ. നരേന്ദ്ര മോദി 'ഗോഡ്സ് ഓൺ കൺടി' എന്നുപറഞ്ഞു. മുമ്പിലും

പുറകിലും പോലീസും എസ്.പി.ജി.യുമൊക്കെ ആയതുകൊണ്ട് അദ്ദേഹത്തിന്

അതിനെപ്പറ്റി അറിയില്ലായിരുന്നു. അല്ലെങ്കിൽ അദ്ദേഹം 'ഡോഗ്സ് ഓൺ കൺടി'

എന്ന് പറയുമായിരുന്നു. അതുകൊണ്ടാണ് അത് പറയാതെ പോയത്. നായ

കുടിച്ചത് മൂന്നലക്ഷം ആളുകളെയാണ്. 20 പേരെ മാത്രമാണ് നായ

കുടിച്ചതെന്നാണ് ജസ്റ്റിസ് സിരിഗജൻ കമ്മീഷൻ പറഞ്ഞത്. എന്താണ് നമ്മുടെ

സ്ഥിതി; തെരുവുനായ വിഷയത്തിൽ ഒരു വിഭാഗം തെരുവുനായ്ക്കളെ

ഉന്മൂലനം/കൊല്ലണം എന്നുള്ളവരാണ്. ഞാൻ ആ വിഭാഗത്തിൽപ്പെട്ടതാണ്.

വേറൊരു വിഭാഗം വന്ധ്യംകരണം നടത്തണമെന്നാണ് പറയുന്നത്. വേറൊരു കൂട്ടർ

പേവിഷബാധ പ്രതിരോധിക്കണം എന്നുള്ളവരാണ്. മൃഗങ്ങളുടെ അവകാശങ്ങൾ

ഉയർത്തുന്നതോടൊപ്പംതന്നെ മനുഷ്യരുടെ അവകാശങ്ങൾ ഉയർത്താൻ മനുഷ്യനിർമ്മിതമായ ഒരു നിയമനിർമ്മാണ സഭ ഇവിടെയുണ്ട്, പാർലമെന്റുമുണ്ട്. അവിടെയൊക്കെ നിയമനിർമ്മാണം നടത്തുമ്പോൾ നമ്മുടെയൊക്കെ ജനപ്രതിനിധികൾക്ക് പറ്റിയ പാളിച്ചയുടെ ഒരു ഭൂരിതമാണ് ഇന്ന് നമ്മളെല്ലാവരും അനുഭവിച്ചുകൊണ്ടിരിക്കുന്നത്. എന്തുകൊണ്ടാണെന്നുവെച്ചാൽ നിയമനിർമ്മാണം നടത്തുമ്പോൾ ഞാനടക്കമുള്ള സാമാജികർ സഭ ബഹിഷ്കരിക്കുന്ന പരിപാടി നിർത്തിയാൽ മാത്രമേ ഇതിന്റെ ന്യൂനതകൾ പരിഹരിക്കാൻ കഴിയുകയുള്ളൂ. പാർലമെന്റിൽ ഈ ബിൽ വന്നപ്പോൾ എല്ലാവരും സഭ ബഹിഷ്കരിച്ചു. ഉദ്യോഗസ്ഥന്മാർ എഴുതിക്കൊടുത്തത് പാസ്സാക്കി.ഞാനൊരു കാര്യം പറയട്ടെ. സീരിയസ്സായാണ് പറയുന്നത്. എല്ലാത്തിനും കുട്ടിക്കളിയാണ്.

മി. സ്പീക്കർ: ശ്രീ. പി. കെ. ബഷീർ, അങ്ങ് ചെയറിനോട് സംസാരിക്കൂ.

ശ്രീ. പി. കെ. ബഷീർ: സർ, ഇക്കാര്യത്തിൽ ഞാൻ പറയുന്നത്, Prevention of Cruelty to Animals Act എന്നൊരു നിയമമുണ്ടാക്കി. നിയമത്തിൽ ബുദ്ധിമുട്ടുണ്ടെന്ന് ഇവിടെ മന്ത്രി പറഞ്ഞു. നിയമത്തിൽ ഒരു ബുദ്ധിമുട്ടുമില്ല. ഡെയ്ബറസായിട്ടുള്ള നായ്ക്കളെ വേദനിപ്പിക്കാതെ കൊല്ലാമെന്ന് ആക്ടിൽ 9(F)11/3(b)- വകുപ്പുപ്രകാരം പറയുന്നുണ്ട്. ബഹുമാനപ്പെട്ട മന്ത്രി സിയാലിനടുത്ത്

ഒന്ന് പോകണം. നമ്മുടെ ഉദ്യോഗസ്ഥർക്ക് ബുദ്ധിയില്ലാത്തതുകൊണ്ടല്ല, കാര്യങ്ങൾ നടത്താൻ അറിയാത്തതുകൊണ്ടല്ല. സിയാലിന് അടുത്ത് പോയാൽ ഏതെങ്കിലുമൊരു നായയെ അവിടെ കാണാൻ കഴിയുമോ; എന്താണ്; അവിടെ കൊന്നിട്ടില്ലേ; കൊല്ലണം. അതിനുമുണ്ടാരു നയം. ആലോചിച്ചുനോക്കൂ. നിങ്ങൾ നെടുമ്പാശ്ശേരി വിമാനത്താവളത്തിന്റെ പരിസരത്ത് എവിടെയെങ്കിലും പോയാൽ തെരുവുനായ്ക്കളെ കാണുകയില്ല. അതിനുമുണ്ട് ഒരുബുദ്ധി. നായ്ക്കളെ കൊന്നേ മതിയാകൂ. ഇത് കൊട്ടിഘോഷിക്കേണ്ട കാര്യമൊന്നുമല്ല. ആർക്കെങ്കിലും കൊല്ലണമെന്നുണ്ടെങ്കിൽ രാത്രിയിൽ കുറച്ച് ഇറച്ചിക്കഷണംവച്ച് അതിൽ എന്തെങ്കിലും വച്ചാൽ അത് തിന്ന് ചത്തോളും. പിറ്റേന്ന് രാവിലെ അതിനെ മറവുചെയ്യാൽ പോരേ; ഇങ്ങനെ ചെയ്യുകയേ; നമ്മുടെ മക്കളെ വീടിന് പുറത്തേയ്ക്കിറക്കാൻ സാധിക്കുന്നുണ്ടോ; കുട്ടികളെ സൂളിൽ അയയ്ക്കുന്ന രക്ഷിതാക്കൾക്ക് മനഃസമാധാനമുണ്ടോ; എത്ര കുട്ടികളെയാണ് നായ കടിച്ചത്; നായ കടിക്കുമ്പോൾ ആദ്യം മുഖത്താണ് കടിക്കുന്നത്. ഏറ്റവും സോഫ്റ്റായ സ്ഥലം നോക്കിയാണ് കടിക്കുന്നത്. വന്ധ്യംകരണം നടത്തണമെന്ന് പറയുന്നുണ്ട്. വന്ധ്യംകരണം നടത്തുകയല്ല വേണ്ടത്. ആദ്യം അതിന്റെ തൊള്ളയ്ക്ക് പൂട്ടിടാൻ പറ്റുമോ എന്ന് നോക്കണം. കാരണം അത് കടിക്കുന്നത് വായ് കൊണ്ടാണ്.

അല്ലാതെ വേറൊന്നും കൊണ്ടല്ല. അതാണ് മനസ്സിലാക്കേണ്ടത്. ഞാൻ ചോദിക്കട്ടെ. ശ്രീമതി മേനകാ ഗാന്ധിയുടെ വിചാരമെന്താണ്; നമ്മുടെ മുഖ്യമന്ത്രിയെയും, ഡി.ജി.പി.യെയും നിയന്ത്രിക്കാൻ അവർ ആരാണ്; നമ്മുടെ മുഖ്യമന്ത്രിയെയും ഡി.ജി.പി.യെയും..... ശ്രീമതി മേനകാ ഗാന്ധിക്ക് ആ വകുപ്പില്ല. ബി.ജെ.പി.യുടെ സമ്മേളനം വിളിച്ച്, അവിടെവെച്ച് ഡി.ജി.പി. ലോക്നാഥ് ബെഹ്റയെ ശാസിക്കുകയാണ്. പത്രക്കാർ അതിന്റെ ഫോട്ടോയും കൊടുക്കുകയാണ്. ഇന്നലത്തെ ഒരു സ്റ്റേറ്റ്‌മെന്റുണ്ട്. 'നായ്ക്കളെ കൊന്നാൽ കാപ്പ ചുമത്തണം.' അതിന്റെ കൂട്ടത്തിൽ എന്താണ് പറഞ്ഞിരിക്കുന്നതെന്ന് അറിയാമോ; 'ഇതിൽ ഡി.ജി.പി. നടപടിയെടുക്കണം. ഇക്കാര്യത്തിൽ മുഖ്യമന്ത്രി ശ്രീ. പിണറായി വിജയൻ മൗനം വെടിയണം.' ശ്രീമതി മേനകാ ഗാന്ധി പറഞ്ഞാൽ നമ്മുടെ മുഖ്യമന്ത്രി ശ്രീ. പിണറായി വിജയൻ പേടിക്കുമോ; കാപ്പ ചുമത്തണമെന്നാണ് പറയുന്നത്. നമ്മുടെ മുഖ്യമന്ത്രിയെ നിയന്ത്രിക്കാൻ ഇവർ ആരാണ്; നിങ്ങൾ ഒന്ന് ആലോചിക്കണം. നമ്മുടെ അഭിമാനത്തിന് ക്ഷതമേൽക്കുന്ന മാതിരിയല്ലേ; അവരുടെ വകുപ്പെന്താണ്; സ്ത്രീകളുടെയും കുട്ടികളുടെയും കാര്യം നോക്കാനാണ്, മൃഗങ്ങളുടെ കാര്യം നോക്കാൻ അവരോട് ആരും പറഞ്ഞിട്ടില്ല. എല്ലാവരും പത്രം വായിച്ച് അറിയാവുന്നതാണല്ലോ; അവനവന്റെ കുട്ടികളെ ഇനി ശരിക്കു നോക്കിയാൽ മതി. ഒരു മന്ത്രി വന്ന്

പറയുകയാണ്. എല്ലാവർക്കും ഭ്രാന്തൻമാരാകാൻ പറ്റുമോ; മൃഗങ്ങളുടെ കാര്യം പറയുന്നു. കോട്ടയത്ത് Society for Prevention of Cruelty to Animals (SPCA) എന്ന ഒരു സംഘടന പ്രവർത്തിക്കുന്നുണ്ട്. അവരുടെ സാമ്പത്തിക സ്രോതസ്സ് ബഹുമാനപ്പെട്ട മുഖ്യമന്ത്രി അന്വേഷിക്കണം. ഏതെങ്കിലും ഒരു കാളപ്പട്ട് നടക്കുമ്പോൾ അതിന്റെ ഫോട്ടോയോ അല്ലെങ്കിൽ ആരെങ്കിലും ഒരു നായയെ അടിച്ചുകൊന്നാൽ അതിന്റെ ഫോട്ടോയോ എടുത്ത് അതിന്റെ ചെന്നൈയിലെയോ ഡൽഹിയിലെയോ ഓഫീസിലേയ്ക്ക് അയച്ച് പണം വാങ്ങി സൽക്കാരം നടത്തുകയാണ്. ഇവരുടെ കേസിന് സുപ്രീംകോടതിയിൽ ഹാജരായ സീനിയർ അഡ്വക്കേറ്റ് ശ്രീ. നാഗരാവുവിന് രണ്ട് ലക്ഷവും മൂന്ന് ലക്ഷവുമാണ് ഫീസ്. ഇവർക്ക് ഇതിനൊക്കെയുള്ള വരുമാനം എവിടുന്നാണ്. ഇവർക്ക് ലഭിക്കുന്ന പണം എങ്ങനെ ചെലവഴിക്കുന്നുവെന്നുള്ളതും പ്രധാനമാണ്. ഒരു നായയുടെ കടിയേറ്റാൽ എത്ര രൂപയാണ് ചെലവാകുന്നത്. 40,000/- രൂപയാണ് മരുന്നിന്റെ വില. റാബീസ് ഇമ്മ്യൂണോഗ്ലോബുലിൻ കുത്തിവെച്ച് നിർബന്ധമാണ്. അത് വളർത്തുമൃഗങ്ങൾക്കും വേണം. ഈ സഭയിലെ ഒരംഗമായ ബഹുമാന്യനായ ഇ. കെ. വിജയന്റെ ഭാര്യയെ കഴിഞ്ഞ ദിവസം നായ കടിച്ചു. അന്ന് ഈ സഭ വികാരപരമായി ഈ കാര്യം ചർച്ച ചെയ്തതാണ്. ബഹുമാനപ്പെട്ട മന്ത്രി ശ്രീ. മാത്യു ടി. തോമസിന്റെ മകളെയും നായ

കുടിച്ചു. ജൂൺ-ജൂലൈ മാസത്തിൽ ഗൾഫിൽനിന്ന് ഫാമിലിയായി കുട്ടികൾ വന്നാൽ ഫ്ലാറ്റിലാണ് താമസിക്കുന്നത്. അവനവന്റെ വീട്ടിൽ നിന്ന് മുറ്റത്തേയ്ക്കിറങ്ങാൻ കുട്ടികളെ ആരും സമ്മതിക്കുന്നില്ല. അത്രത്തോളം ഭീകരമായ ഒരു അവസ്ഥയാണിത്. ഈ 40,000/- രൂപയുടെ മരുന്ന് എവിടുനാണ്; ഇവിടുത്തെ ഉന്നതരായ ഐ.എ.എസ്. ഉദ്യോഗസ്ഥരും ഐ.പി.എസ്. ഉദ്യോഗസ്ഥരുമാണ് വാക്സിൻ ലോബിയെ സഹായിക്കുന്നത്. പട്ടി വിഷയത്തിൽ മരുന്ന്ലോബിയുടെ സ്വാധീനത്തിന്റെ കുറച്ച് ഉദാഹരണങ്ങൾ ഞാൻ വായിക്കാം. മുൻ ഡി.ജി.പി. ശ്രീ. ടി. പി. സെൻകുമാർ പട്ടികളെ കൊല്ലുന്നവരുടെ പേരിൽ കേസ് എടുക്കാൻ സർക്കുലർ ഇറക്കി. മുൻ ചീഫ് സെക്രട്ടറി ശ്രീ. ജിജി തോംസൺ പട്ടിയെ കൊല്ലാൻ പാടില്ലെന്ന് പല സ്ഥലത്തും പ്രസംഗിച്ചു, ലേഖനം എഴുതി. അത് നിങ്ങളുടെ കാലത്തല്ലേയെന്ന് പറയണ്ട, ഇത് എല്ലാവർക്കും ബാധകമാണ്. പട്ടിയെ ഉപദ്രവിക്കുന്നതുകൊണ്ടാണ് അവ മനുഷ്യരെ ഉപദ്രവിക്കുന്നതെന്ന് ഐ.ജി. ശ്രീമതി ബി. സന്ധ്യ പ്രഖ്യാപിച്ചു. ഇവരാരും പൊതുനിരത്തിലൂടെ നടക്കുന്നവരല്ല. മൂന്നിലും പിന്നിലും പോലീസുമായി നടക്കുന്നവരാണ്. റോഡിലൂടെ നടക്കുന്നില്ലല്ലോ; മന്ത്രിക്ക് പേടിയുണ്ട്, മന്ത്രിയെ അങ്ങനെ മോശമാക്കി പറയാൻ പാടില്ല. തെരുവുനായ്ക്കളുടെ വിഷയത്തിൽ, തൃശ്ശൂർ ജില്ലയിലെ മാളയിൽ 1200 കോഴിക്കുഞ്ഞുങ്ങളാണ് ചത്തത്.

ആട്ടിൻകൂട്ടിൽ കയറി ആടുകളെ കടിച്ചുകൊല്ലുകയാണ്. ഇറച്ചിയൊക്കെ തിന്നതിനുശേഷം അക്രമകാരികളാകുകയാണ്. ഈ പ്രശ്നം വളരെ ഗൗരവമായിത്തന്നെ സർക്കാർ എടുക്കണമെന്നാണ് എനിക്ക് പറയാനുള്ളത്. ഇതിൽ കക്ഷിരാഷ്ട്രീയമൊന്നുമില്ല. നിങ്ങളുടെ കാലത്തേന്നും ഞങ്ങളുടെ കാലത്തേന്നും ഞാൻ ഇതിൽ പറയുന്നില്ല. 1250 നായപിടുത്തക്കാരെ ഇറക്കിയാലും ഇതൊന്നും നടക്കുകയില്ല. ഞാനും നിങ്ങളുമൊക്കെ പഞ്ചായത്തിലും ജില്ലാ പഞ്ചായത്തിലുമൊക്കെ അംഗങ്ങളാകുകയും പഞ്ചായത്ത് പ്രസിഡന്റ് ആകുകയുമൊക്കെ ചെയ്തിട്ടുണ്ട്. അന്നൊക്കെ നായയെ പിടിച്ച് കൊല്ലുന്നതിന് 5 രൂപ നായപിടുത്തക്കാരന് കൊടുക്കും. അതാണ് നിയമം. പക്ഷെ അതിന് ആളെ കിട്ടുകയില്ല. ഒരു നായയെ കൊന്ന് 4 നായയെ കൊന്നതിന്റെ വൗച്ചർ എഴുതി പഞ്ചായത്ത് മെമ്പർമാർ ഒപ്പിട്ടുകൊടുക്കുകയാണ് ചെയ്യുന്നത്. അക്കാലത്ത് അങ്ങനെയാണ് നടക്കുന്നത്. ഇതൊക്കെ നാട്ടിൽ നടക്കുന്നതാണ്. എല്ലാം നിയമം നോക്കി വള്ളിപ്പുള്ളി വിടാതെ ചെയ്താൽ ഇതൊന്നും നടക്കില്ല. ഈ കാര്യത്തിൽ നമുക്ക് ശാശ്വത പരിഹാരം ഉണ്ടാകണം. എനിക്ക് ബഹുമാനപ്പെട്ട മുഖ്യമന്ത്രിയോട് പറയാനുള്ളത്, അങ്ങ് ഇതിന് മുൻകൈ എടുത്ത് കേന്ദ്രത്തിൽ പോയി, ഇവിടെ അലഞ്ഞുതിരിച്ച് അപകടകാരികളായി നടക്കുന്ന നായ്ക്കളെ ഉന്മൂലനം ചെയ്യാനുള്ള ഒരു

നടപടി സ്വീകരിക്കണം.

മി. സ്ലീക്കർ: യെസ്..... പ്ലീസ്.....

ശ്രീ. പി. കെ. ബഷീർ: സർ, മന്ത്രി പത്ത് മിനിട്ട് പറഞ്ഞു. ഞാൻ ഇത് എല്ലാവർക്കുംവേണ്ടി പറയുകയാണ്. ശ്രീമതി മേനകാ ഗാന്ധിയെ കാണേണ്ടതില്ല. നമ്മുടെ മുഖ്യമന്ത്രി പോയി ശ്രീമതി മേനകാ ഗാന്ധിയെ കാണാനോ; നിങ്ങളെന്തിനാ മുഖ്യമന്ത്രിയുടെ നിലവാരം കുറയ്ക്കുന്നത്. നമ്മുടെ മുഖ്യമന്ത്രിയെന്നപറഞ്ഞാൽ ഒരു വിലയും വെയ്ക്കുമൊക്കെ വേണ്ടേ; ബഹുമാനപ്പെട്ട പ്രധാനമന്ത്രിയെകണ്ട് ഇതിനൊരു തീരുമാനം ഉണ്ടാക്കണം. എനിക്ക് പത്രക്കാരോട് പറയാനുള്ളത്, ആരെങ്കിലും പത്തോ ഇരുപതോ നായ്ക്കളെ കൊന്നാൽ നിങ്ങൾ അതിന് പബ്ലിസിറ്റി കൊടുക്കേണ്ട. അതൊക്കെ നമ്മുടെ നാട്ടുകാർക്കും കുട്ടികൾക്കുംവേണ്ടിയാണ് ചെയ്യുന്നത്. നിങ്ങൾ ഇങ്ങനെ പബ്ലിസിറ്റി കൊടുത്ത് അപ്പുറത്തുള്ള മൃഗസ്നേഹികൾക്ക് വളം വച്ചുകൊടുക്കുന്നതെന്തിനാണ്. കൊല്ലാൻ പോകുന്നതിന് പബ്ലിസിറ്റി കൊടുക്കേണ്ട. അത് അങ്ങനെ നടക്കട്ടെ. അതെ നടക്കുകയുള്ളൂ. വിഷം പുരട്ടിയ ഇറച്ചി ഇട്ടുകൊടുത്താൽ എന്ത് സുഖമാണ്. എന്തിനാണ് നിങ്ങൾ പട്ടിയെക്കുറിച്ച് ആലോചിക്കുന്നത്.

മി. സ്ലീക്കർ: അത് നല്ല ആശയമാണ്.

ശ്രീ. പി. കെ. ബഷീർ: കുറച്ച് കോമൺ സെൻസ് ഉണ്ടായാൽ പോരെ. അത്

ഇല്ലാത്തതാണ് ഇതിന്റെയൊക്കെ തകരാറ്. വളരെ ഗൗരവമായ ഇടപെടൽ ഉണ്ടാകണം. ബഹുമാനപ്പെട്ട മന്ത്രി വകുപ്പുകളെപ്പറ്റി ഒന്ന് പഠിക്കണം. വെറും പ്രസംഗം മാത്രം പോരാ. എന്റെ സുഹൃത്തേ, നമ്മൾ ഒരുമിച്ച് ജില്ലാ പഞ്ചായത്തിൽ ഉണ്ടായിരുന്നതാണ്. നമ്മുടെ പാർട്ടിയുടെ യൂത്ത് ലീഗിന്റെ ജനറൽ സെക്രട്ടറിയായിരുന്ന ആളാണ്. എനിക്ക് ഇപ്പോൾ ആ സ്ഥാനം കിട്ടിയതിൽ സന്തോഷമുണ്ട്. ഒരാളെങ്കിലും നന്നായല്ലോ; അതിൽ സന്തോഷം. അങ്ങ് ഈ പതിനാലാം കേരള നിയമസഭയിൽ ശ്രീ. എം. വിൻസെന്റിന്റെ 1103-ാം നമ്പർ ചോദ്യത്തിനും ശ്രീ. എൻ. എ. നെല്ലിക്കുന്നിന്റെ 1100-ാം നമ്പർ ചോദ്യത്തിനും എന്താണ് മറുപടി പറഞ്ഞത്; അതാണ് നിങ്ങൾ വകുപ്പിനെക്കുറിച്ച് പഠിക്കണമെന്ന് പറഞ്ഞത്. കഴിഞ്ഞ മൂന്ന് മാസത്തിനുള്ളിൽ എത്ര പേർക്ക് തെരുവുനായ്ക്കളുടെ കടിയേറ്റുവെന്നതിന്റെ ജില്ല തിരിച്ചുള്ള കണക്ക് നൽകാമോയെന്ന ചോദ്യത്തിന് വിവരം ശേഖരിച്ചുവരുന്നുവെന്നാണ് മറുപടി. നായയുടെ കടിയേറ്റ് ആരെങ്കിലും മരിച്ചിട്ടുണ്ടോയെന്ന ചോദ്യത്തിനും വിവരം ശേഖരിച്ചുവരുന്നുവെന്നായിരുന്നു മറുപടി. പേവിഷബാധയേറ്റ മൃഗങ്ങൾ സംസ്ഥാനത്തുണ്ടോയെന്ന ചോദ്യത്തിനും വിവരം ശേഖരിച്ചുവരുന്നു എന്നായിരുന്നു മറുപടി. ഇങ്ങനെ മറുപടി നൽകുന്നതിന് നിങ്ങൾ

അവിടെ ഇരിക്കേണ്ടതുണ്ടോ; 1978-ൽ കച്ചവടത്തിലേയ്ക്ക് എന്നെ ആദ്യമിറക്കിയപ്പോൾ എന്റെ ബാപ്പ എന്നോട് ഫോറസ്റ്റ് ഓഫീസിൽ പോയി ഒരു കടലാസ് വാങ്ങിക്കൊണ്ടുവരാൻ പറഞ്ഞു. ഡി.എഫ്.ഒ. ഓഫീസിൽ പോയപ്പോൾ കടലാസ് കിട്ടിയില്ല. ബാപ്പ അസംബ്ലികഴിഞ്ഞ് വന്നപ്പോൾ എന്തായിയെന്ന് എന്നോട് ചോദിച്ചു. അതിന് എന്തൊക്കെയോ ബുദ്ധിമുട്ടുണ്ടെന്ന് പറഞ്ഞു. അത് വാങ്ങാനാണെങ്കിൽ നിന്റെ ഉമ്മയെ പറഞ്ഞയച്ചാൽ പോരെ, നിന്നെ പറഞ്ഞയക്കേണ്ട ആവശ്യമുണ്ടായിരുന്നോ എന്നാണ് ചോദിച്ചത്. എന്നോട് ചോദിച്ചതാണ്. ഡോ. കെ. ടി. ജലീലിനോട് പറയാനുള്ളത്, മന്ത്രിയെന്നു പറഞ്ഞാൽ ശേഖരിക്കലല്ല. അത് ഇംപ്ലിമെന്റ് ചെയ്ത് പ്രായോഗികമായി നടത്താനുള്ള നട്ടെല്ലും കപ്പാസിറ്റിയും ഉണ്ടാകണം. അതിനാണ് ബഹുമാനപ്പെട്ട പിണറായി വിജയൻ മൂന്ന് മന്ത്രിമാരുടെ വകുപ്പ് ഒന്നാക്കി നിങ്ങളുടെ തലയിൽ വച്ചുതന്നത്. അതുകൂടി മനസ്സിലാക്കണം. മൂന്ന് മന്ത്രിമാർ കൈകാര്യം ചെയ്തിരുന്ന വകുപ്പുകളാണ്. നിങ്ങൾ പോകുമോയെന്നൊരു പേടി അദ്ദേഹത്തിനുണ്ടായിരുന്നു. പ്രതീക്ഷകളൊക്കെ നിലനിർത്തിക്കൊണ്ടുപോകണം. തെരുവുനായ വിഷയം നമ്മുടെ സംസ്ഥാനത്ത് വളരെയധികം ആളുകൾക്ക് പ്രയാസങ്ങളും വിഷമങ്ങളും ഉണ്ടാക്കുന്നുണ്ട്. അതുകൊണ്ട് ഈ കാര്യത്തിൽ സർക്കാർ അടിയന്തരമായി നടപടി

സ്വീകരിക്കണം. നടപടി സ്വീകരിക്കുന്നതോടൊപ്പം നമ്മുടെ കുട്ടികളുടെ ഭീതി മാറ്റാൻ എന്ത് നഷ്ടപരിഹാരം കൊടുത്താലും..... നഷ്ടപരിഹാരം കൊടുത്തിട്ട് എന്താണ് കാര്യം; 90 വയസ്സുള്ള ആൾ മരിച്ചു. കടിയേറ്റ 36,000 ആളുകൾക്ക് മൂന്ന് ലക്ഷം രൂപ വീതം കൊടുക്കണമെങ്കിൽ എത്ര രൂപ വേണം. അങ്ങനെയൊന്നെങ്കിൽ കിഫ്ബിയിലെ പൈസ മുഴുവൻ കൊടുക്കേണ്ടിവരും. അതാണ് നിങ്ങൾ ആലോചിക്കേണ്ടത്. അതുകൊണ്ട്, സർക്കാർ യാഥാർത്ഥ്യബോധം ഉൾക്കൊണ്ട് സംസ്ഥാനത്താകെയുള്ള ജനങ്ങളിൽ ആധി നിറയുന്ന ഈ പ്രശ്നം ഗൗരവത്തിലെടുത്ത് സഭ നിർത്തിവെച്ച് ചർച്ച ചെയ്യണം. പ്രായോഗിക പരിഹാര നടപടികളെക്കുറിച്ച് തീരുമാനമെടുക്കണം. സമയബന്ധിതമായി അത് നടപ്പിലാക്കണം. എങ്കിൽമാത്രമേ ജനങ്ങളുടെ മനസ്സിലെ ഭീതി ഒഴിയൂ. നിസ്സഹായാവസ്ഥയിൽനിന്ന് അവരെ മോചിപ്പിക്കാൻ സർക്കാർ അടിയന്തര നടപടി സ്വീകരിക്കണം. ഈ സഭ നിർത്തിവെച്ച് ഈ പ്രശ്നം ചർച്ച ചെയ്യണം. ബഹുമാനപ്പെട്ട മുഖ്യമന്ത്രി നാട്ടിലെ ജനങ്ങൾക്കുവേണ്ടി ഈ കാര്യത്തിൽ ഇടപെട്ട് സംസാരിക്കണമെന്നു കൂടി അഭ്യർത്ഥിക്കുന്നു.

മി. സ്പീക്കർ: ഈ ദാരുണമായ സംഭവമുണ്ടായത് ശ്രീ. വി. ജോയിയുടെ മണ്ഡലത്തിലാണ്. അദ്ദേഹത്തിന് ഒരു മിനിട്ട് സംസാരിക്കാം.

ശ്രീ. വി. ജോയി: സർ, കഴിഞ്ഞ 26-ാം തീയതി വർക്കലയിലാണ് ഈ ദാരുണമായ സംഭവം ഉണ്ടായത്. 90 വയസ്സായ ഒരാൾ വീടിന്റെ വരാന്തയിലാണ് സാധാരണ നിലയിൽ അന്തിയുറങ്ങാറുള്ളത്. പട്ടിയുടെ കടിയേൽക്കുന്ന ദിവസവും അദ്ദേഹം വരാന്തയിലാണ് കിടന്നുറങ്ങിയത്. ഇതിൽ ഏറ്റവും പ്രധാനപ്പെട്ട ഒരു കാര്യം, മീഡിയയിലും സോഷ്യൽ മീഡിയയിലുമെല്ലാം അദ്ദേഹത്തിന്റെ പടം വന്നിട്ടുണ്ട്. ആ പാവപ്പെട്ട മനുഷ്യന്റെ മൃക്കും കവിളും പൂർണ്ണമായും തെരുവുനായ്ക്കൾ കടിച്ചെടുത്തുകളഞ്ഞു. ശരീരത്തിൽ ഏകദേശം 70 കടിയാണ് ഏറ്റിട്ടുള്ളത്. പട്ടികജാതി വിഭാഗത്തിൽപ്പെട്ട ഒരു കുടുംബമാണ്. വീട് കണ്ടാൽ അവരുടെ സ്ഥിതി മനസ്സിലാകും. വീടിന് വാതിൽ ഇല്ല. വാതിൽ വയ്ക്കാൻ നിവൃത്തിയില്ല. ജനാലകൾ ചാക്കുവച്ച് മറച്ചിരിക്കുകയാണ്. വളരെ ദയനീയമായ ഒരു സ്ഥിതിവിശേഷമാണുള്ളത്. അദ്ദേഹത്തിന്റെ കുടുംബത്തെ സഹായിക്കാനുള്ള സംവിധാനം ബഹുമാനപ്പെട്ട മന്ത്രി അടിയന്തരമായി നൽകണം. അവരെ സഹായിക്കാനുള്ള നടപടി സ്വീകരിക്കണമെന്നുള്ളതാണ് എന്റെ അഭ്യർത്ഥന.

മി. സ്പീക്കർ: ശ്രീ. എം. വിൻസെന്റ്, അങ്ങേയ്ക്ക് ഒരു മിനിട്ട് സംസാരിക്കാവുന്നതാണ്.

ശ്രീ. എം. വിൻസെന്റ്: സർ, തെരുവുനായ്ക്കളെ കൊല്ലരുതെന്നുപറഞ്ഞ് ഒരു

കോടതി വിധിയും നിലവിലില്ല. ശ്രീ. പി. കെ. ബഷീർ ചൂണ്ടിക്കാണിച്ചതുപോലെ, ഇവിടെ നിയമം നിലവിലുണ്ട്. തെരുവുനായ്ക്കളെ കൊല്ലാനുള്ള നടപടി സ്വീകരിക്കുകയാണ് അടിയന്തരമായി ചെയ്യേണ്ടത്. എ.ബി.സി. പ്രോഗ്രാം നടപ്പിലാക്കുന്നതോടൊപ്പംതന്നെ മാലിന്യ നിർമ്മാർജ്ജനത്തിന്..... എ.ബി.സി. പ്രോഗ്രാമില്ലാത്തവർക്ക് പ്രോജക്ടിന് അംഗീകാരം കൊടുക്കില്ലെന്ന് ബഹുമാനപ്പെട്ട മന്ത്രി പറഞ്ഞു. അതോടൊപ്പം മാലിന്യ നിർമ്മാർജ്ജനത്തിന് പ്രോജക്ട് ഉണ്ടാക്കാത്ത തദ്ദേശസ്വയംഭരണ സ്ഥാപനങ്ങളുടെ പ്രോജക്ടുകൾക്ക് അംഗീകാരം കൊടുക്കില്ലെന്ന ഒരു നിയമം ഉണ്ടാക്കണം. അറവുശാലകൾക്ക് ലൈസൻസ് കൊടുക്കുമ്പോൾ അവരുടെ മാലിന്യ നിർമ്മാർജ്ജനത്തിന് വേണ്ടിയുള്ള സാധ്യതകൂടി പരിശോധിക്കണം. ഒരു നായയെ കൊല്ലാൻ ശ്രമിച്ചാൽ ഉടൻ പോലീസ് ഓടിവരും. ഒരു കൊലപാതകം നടന്നാലോ കവർച്ച നടന്നാലോ മണിക്കൂറുകൾക്കുശേഷം വരുന്ന പോലീസ് ഓൺ ദി സ്പോട്ടിൽ എത്തുകയാണ്. പോലീസുംകൂടി ഇടപെട്ടുകൊണ്ടാണ് ഈ ദുരന്തനിവാരണം ചെയ്യുന്നതിനുള്ള നടപടി തകർക്കുന്നത്. പോലീസ് ഇത്രയ്ക്ക് ശുഷ്കാന്തി കാണിക്കുന്നത് എന്തുകൊണ്ടാണെന്ന് മനസ്സിലാകുന്നില്ല.

മി. സ്പീക്കർ: പ്ലീസ്..... അങ്ങയുടെ മണ്ഡലത്തിലെ കാര്യം പറയൂ.

ശ്രീ. എം. വിൻസെന്റ്: ഏത് നിയമമാണ് പോലീസ് പ്രയോഗിക്കുന്നതെന്ന് മനസ്സിലാകുന്നില്ല. എന്റെ മണ്ഡലത്തിലെ ശില്പവുമായ 60 വയസ്സായ ഒരമ്മ ഇതുപോലെ കൊല്ലപ്പെട്ടു. അതുപോലെതന്നെ കഴിഞ്ഞ മാസമാണ് കോവളം ജംഗ്ഷനിൽ താമസിക്കുന്ന 14 വയസ്സുള്ള വിദ്യാർത്ഥിനി നായയുടെ കടിയേറ്റ് പേയിളകി മരിച്ചത്. വളരെ ഭീതിജനകമായ അന്തരീക്ഷമാണ്. പത്തോളം പേർക്ക് കടിയേറ്റിരിക്കുന്നതായി ഇന്നത്തെ പത്രത്തിലും വാർത്തയുണ്ട്. വളരെ ഭീതിജനകമായ ഈ സാഹചര്യം ടാക്കിൾ ചെയ്യുന്നതിനുവേണ്ടിയുള്ള നടപടികൾ മന്ത്രിയുടെ ഭാഗത്തുനിന്നും യഥാർത്ഥത്തിൽ ഉണ്ടായിട്ടില്ലെന്ന് വേദപൂർവ്വം പറയുകയാണ്.

തദ്ദേശസ്വയംഭരണവും ന്യൂനപക്ഷക്ഷേമവും വഖഫ് ഹജ്ജ് തീർത്ഥാടനവും വകുപ്പുമന്ത്രി (ഡോ. കെ. ടി. ജലീൽ): സർ, ഈ വിഷയം രാഷ്ട്രീയമായ ഒരു പ്രശ്നമോ തർക്കവിതർക്കങ്ങൾക്ക് വിധേയമാകുന്നതോ അല്ല. ഇന്നത്തെ ഒരു പ്രമുഖ ദിനപത്രം ഇതുമായി ബന്ധപ്പെട്ട് ഒരു എഡിറ്റോറിയൽ എഴുതിയിട്ടുണ്ട്. അതിന്റെ ആദ്യത്തെ വാചകം തന്നെ തുടങ്ങുന്നത് കേരളത്തിൽ നായയുടെ കടിയേറ്റ് പത്ത് മാസത്തിനുള്ളിൽ പത്ത് മരണമാണ് ഉണ്ടായിരിക്കുന്നതെന്നാണ്. ഇതുമായി ബന്ധപ്പെട്ട് നമ്മൾ ഓരോരുത്തരും ഒട്ടേറെ പ്രയാസങ്ങളും ബുദ്ധിമുട്ടുകളും

അനുഭവിക്കുന്നുണ്ട്. ഇതിനെതിരെ ആവശ്യമായ നടപടികൾ തദ്ദേശ സ്വയംഭരണ സ്ഥാപനങ്ങൾ മുഖേന സ്വീകരിച്ചു വരികയാണ്. എല്ലാ രാഷ്ട്രീയ കക്ഷിയിൽപ്പെടുന്നവർക്കും തദ്ദേശ സ്വയംഭരണ സ്ഥാപനങ്ങളുണ്ട്. ബഹുമാന്യനായ പ്രമേയ അവതാരകൻ ശ്രീ. പി. കെ. ബഷീറിന്റെ ഭാര്യതന്നെ ഒരു പഞ്ചായത്തിന്റെ പ്രസിഡന്റാണ്. നമ്മുടെ പാർട്ടികളിലും ബന്ധുക്കളിലുമെല്ലാം ഉൾപ്പെട്ട ആളുകൾ തദ്ദേശ സ്വയംഭരണ സ്ഥാപനങ്ങളുടെ തലപ്പത്തുണ്ട്. നമ്മൾ ഓരോരുത്തരും ഇക്കാര്യത്തിൽ ശുഷ്കാന്തി കാണിച്ചാൽമാത്രമേ ഈ പദ്ധതി വിജയിപ്പിക്കാനാവുകയുള്ളൂ. വേസ്റ്റ് മാനേജ്മെന്റിനായി ഓരോ തദ്ദേശ സ്ഥാപനവും അവരുടെ പദ്ധതി വിഹിതത്തിൽനിന്ന് 10 ശതമാനം നീക്കി വയ്ക്കണമെന്ന കർശന നിർദ്ദേശം നൽകിയിട്ടുണ്ട്. അങ്ങനെ 10 ശതമാനം നീക്കിവയ്ക്കാത്ത പഞ്ചായത്തുകളുടെ പദ്ധതികൾ അംഗീകരിക്കേണ്ടെന്ന് ഡി.പി.സി.ക്ക് നിർദ്ദേശം നൽകിയിട്ടുണ്ട്.

ശ്രീ. തോമസ് ചാണ്ടി: സർ, ഒരു ദിവസം ഈ സംസ്ഥാനത്ത് പതിനായിരക്കണക്കിന് ആടിനെ കൊന്ന് നമ്മൾ ഇറച്ചി കഴിക്കുന്നു. പോത്ത്, എരുമ, കാള, പശു എന്നിവയെയെല്ലാം കൊല്ലുന്നു. അതിനാൽ സംസ്ഥാനത്ത് മനുഷ്യനെ ഉപദ്രവിക്കുന്ന പട്ടിയെ കൊല്ലാൻ നിങ്ങളുടെ ഡിപ്പാർട്ടുമെന്റിന്

കഴിയണമെന്നാണ് എന്റെ അഭിപ്രായം.

ശ്രീ. കെ. ബി. ഗണേഷ് കുമാർ: സർ, കർഷകന്റെ കന്നുകാലിയെ പിടിച്ചു കടുവയെ വെടിവെച്ചുകൊന്ന ചരിത്രം ഈ സംസ്ഥാനത്തുണ്ട്. പത്ത് മനുഷ്യ ജീവനുകൾ എടുത്തിട്ടും പട്ടിയെ കൊല്ലാൻ പറ്റുന്നില്ല. ഒറ്റ ചോദ്യമേയുള്ളൂ, ആരാണ് ഈ മേനകാ ഗാന്ധി; What is her authority? നമ്മളവരെ ഭയപ്പെടുന്നതെന്താണ്; ഇന്നലെ ശ്രീ. വി. ജോയി, എം.എൽ.എ. അവിടെ ചെന്നില്ലെങ്കിൽ രണ്ടുപേരെ അറസ്റ്റ് ചെയ്തുകൊണ്ട് പോകുമായിരുന്നു. ശ്രീമതി മേനകാ ഗാന്ധി മന്ത്രിയാണ്, പക്ഷേ അവരുടെ വകുപ്പ് ഇതല്ല. കടുവയെ വെടിവെച്ചു കൊന്നിട്ടുണ്ട്. അത് മനുഷ്യനെ കൊന്നിട്ടല്ല. പശുക്കളെ പിടിച്ചതിന്റെ പേരിൽ മയക്കിയിട്ടു കടുവയെ വെടിവെച്ച് കൊന്നിട്ട് ഇവിടെ കേസില്ല. അപ്പോൾ മനുഷ്യനെ കൊല്ലുന്ന ഈ ജീവിയെ കൊല്ലാൻ നമ്മൾ ആരെയാണ് ഭയപ്പെടുന്നത്; ശ്രീമതി മേനകാ ഗാന്ധിയെ പേടിച്ച് പോലീസ് ഉദ്യോഗസ്ഥർ പറഞ്ഞതുകൊണ്ട്. ഇവിടെ ശ്രീ. പി. കെ. ബഷീർ പറഞ്ഞാൽ കാര്യമുണ്ട്. ബഹുമാനപ്പെട്ട മുഖ്യമന്ത്രി അതറിയണം. ഇടുക്കി ജില്ലയിലെ എസ്.ഡി.പി.സി. എന്ന സംഘടന നായ്ക്കളെ വന്ധ്യംകരണം ചെയ്തതിന് 20 ലക്ഷം രൂപ എഴുതി എടുത്തിട്ടുണ്ടെന്ന് വിവരാവകാശ പ്രകാരം കിട്ടിയ കടലാസ് എന്റെ കൈയിലുണ്ട്. ഞാനത് അങ്ങേയ്ക്ക് തരാം. അതിൽ

അന്നത്തെ ജില്ലാ കളക്ടറും ഒപ്പിട്ടു കൊടുത്തിട്ടുണ്ട്. 120 നായ്ക്കളെ സർക്കാർ മൃഗാശുപത്രിയിൽ വന്ധ്യംകരണം ചെയ്തതിന് 20 ലക്ഷം എഴുതിയെടുത്ത ആളുകളാണ് ഈ പാർട്ടികൾ. ഇവരാണ് ബഹുമാനപ്പെട്ട സുപ്രീംകോടതിയിൽ കേസ് പറയുന്നത്. കേസ് പറയാൻ പോകുമ്പോൾ നമ്മൾ പറയുന്നത് പഞ്ചായത്ത് ചട്ടങ്ങളെയും നിയമങ്ങളേയും കുറിച്ചാണ്. പക്ഷേ മാധ്യമങ്ങളിലും മറ്റും വരുന്ന ദൃശ്യങ്ങൾ ഡൗൺലോഡ് ചെയ്തുകൊണ്ടുപോയി ബഹുമാനപ്പെട്ട കോടതി മുൻപാകെ ഹാജരാക്കുകയാണ് ഇവർ ചെയ്യുന്നത്. നമ്മുടെ വക്കീലൻമാർ എഴുന്നേറ്റുനിന്ന് ന്യായം പറയും. 90 വയസ്സായ വൃദ്ധനെയും വീട്ടമ്മയെയും കൊന്നതിന്റെ ഫോട്ടോയോ വീഡിയോ ദൃശ്യങ്ങളോ നമ്മുടെ വക്കീലൻമാർ കോടതിയിൽ ഹാജരാക്കാറില്ല. അതുകാരണം ഇത് കാണുമ്പോൾ വൺസൈഡൽ ആയിപ്പോകും. പട്ടികളെ മൃഗീയമായി കൊന്ന് കുഴിച്ചുമുട്ടുന്നു, കൂട്ടിയിടുന്നു. പഞ്ചായത്ത് മെമ്പർമാരും കൗൺസിലർമാരും പ്രസംഗിക്കുന്നു. ഇതിന്റെയെല്ലാം വീഡിയോ എടുത്ത് അവിടെ കൊണ്ടുപോയി കാണിക്കുകയാണ്. നമ്മുടെ വക്കീൽ എണീറ്റ് പഞ്ചായത്ത് റൂളും ചട്ടവും പറയും. മറിച്ച് ഈ 90 വയസ്സായ വൃദ്ധനെ കടിച്ചു കൊന്നതിന്റെ ഭീകരദൃശ്യം, കോഴിക്കോടുക്കാരനായ ഒരാളുടെ മൂക്കും വായും കടിച്ചുപറിച്ച് കൃത്രിമ മുഖവുമായി നടക്കുന്ന ആ മനുഷ്യന്റെ യഥാർത്ഥ ചിത്രം എന്നിവയെല്ലാം ബഹുമാനപ്പെട്ട

കോടതിയുടെ മുൻപിൽ ഹാജരാക്കിയാൽ മനുഷ്യജീവൻ വിലയുണ്ടോയെന്ന് കോടതി തീരുമാനമെടുക്കും. അതാണ് വിഷയം. ചവറ സംസ്കരണമല്ല ഇവിടത്തെ വിഷയം. ചവറ സംസ്കരിക്കാത്തതിനാൽ പട്ടികൾക്ക് തിന്നാൻ ആഹാരമുള്ളതുകൊണ്ട് ജീവിക്കുന്നു. അതൊക്കെ ശരിതന്നെ. ഇതെല്ലാം അനുബന്ധമായ കാര്യങ്ങളാണ്. പക്ഷേ ഈ വക തെറ്റുകൾ അഴിമതിക്കാരായ, കൊള്ളക്കാരായ എസ്.ഡി.പി.സി. പോലുള്ള സംഘടനകൾ കൊള്ള ചെയ്തിന്റെ രേഖ ബഹുമാനപ്പെട്ട മുഖ്യമന്ത്രിക്ക് ഞാൻ ഉടൻതരാം. ഞാൻ വിവരാവകാശ പ്രകാരം ചോദിച്ചു വാങ്ങിവെച്ചു കടലാസാണ്. ഇവിടത്തെ മുൻ ജില്ലാ കളക്ടർ ശ്രീ. ബിജു പ്രഭാകർ പറഞ്ഞത്, മരുന്ന് കമ്പനിക്കാരുടെ ലോബി പ്രവർത്തിക്കുന്ന കള്ളപ്പണമാണ് നമ്മുടെ നാട്ടിലെ മനുഷ്യന്റെ ജീവനെടുക്കുന്നതെന്ന്. ഇതിന് പരിഹാരം കണ്ടേപറ്റൂ. ബഹുമാനപ്പെട്ട മുഖ്യമന്ത്രി ഇടപെടണം. നടപടി എടുക്കണം. വരുന്നിടത്തുവെച്ച് കാണാം.

ഡോ. കെ. ടി. ജലീൽ: സർ, സർക്കാരിന് കഴിയാവുന്നതെല്ലാം

ചെയ്യുകൊണ്ടിരിക്കുകയാണ്. തദ്ദേശ സ്ഥാപനങ്ങളും അതിൽ വളരെ ശക്തമായി പങ്കാളിത്തം വഹിച്ചുകൊണ്ടിരിക്കുകയാണ്. ചില ബുദ്ധിമുട്ടുകളും തടസ്സങ്ങളും ഇവിടെയുണ്ടാകുന്നതിനെ കുറിച്ച് സൂചിപ്പിക്കുകയുണ്ടായി. നായ്ക്കളെ

കൊല്ലുന്നവർക്കെതിരെ KAPPA (Kerala Anti-Social Activities (Prevention) Act) ചുമത്തണമെന്ന് കേന്ദ്ര മന്ത്രി ശ്രീമതി മേനകാ ഗാന്ധി ഒരു പ്രസ്താവന നടത്തി. നിലവിൽതന്നെ അങ്ങനെയൊരു കുറ്റം ചെയ്താൽ എന്താണ് ശിക്ഷ നൽകേണ്ടത് എന്നത് സംബന്ധിച്ച് വ്യക്തമായ നിയമം നിലനിൽക്കുകയാണ് ആ നിയമത്തിനപ്പുറം മറ്റൊരു നിയമം ചുമത്തണമെന്ന് ഒരു കേന്ദ്ര മന്ത്രി പറഞ്ഞിരിക്കുന്നത്. UAPA (Unlawful Activities (Prevention) Act). ചുമത്തണമെന്ന് അവർ പറയാത്തത് ഭാഗ്യമെന്നേ എനിക്കു സംബന്ധിച്ച് പറയാനുള്ളൂ. വളരെ നിരുത്തരവാദപരമായ സമീപനമാണ് അവരുടെ ഭാഗത്തുനിന്നും ഉണ്ടായിരിക്കുന്നത്. ബഹുമാന്യനായ ശ്രീ. ഒ. രാജഗോപാൽ സംസ്ഥാനത്ത് പ്രകടിപ്പിക്കപ്പെട്ട വികാരത്തോട് പൂർണ്ണമായിട്ടും യോജിക്കും എന്നുതന്നെയാണ് ഞാൻ കരുതുന്നത്. ശ്രീമതി മേനകാ ഗാന്ധിയുടെ പ്രസ്താവന നിരുത്തരവാദപരവും നമ്മുടെ രാജ്യത്തിന്റെ ഫെഡറൽ സംവിധാനത്തിന് എതിരാണ്.

ശ്രീ. ഒ. രാജഗോപാൽ: സർ, നാൽക്കൂടെ ശല്യംകൊണ്ട് ഇവിടെ പല ആളുകളും അനുഭവിക്കുന്ന കഷ്ടപ്പാടിനെ കുറിച്ച് ധാരാളം വിവരം വന്നുകഴിഞ്ഞു. പത്രങ്ങളിലും അത് വന്നിട്ടുണ്ട്. നമ്മുടെ തിരുവനന്തപുരം നഗരത്തിൽതന്നെ കടലോരത്ത് ഒരു മത്സ്യത്തൊഴിലാളി സ്ത്രീ ലാടിനിരിക്കുന്നതായ സമയത്ത് നായ കടിച്ചു

കൊന്നിരിക്കുന്നു. അതും വാർത്ത വന്നിട്ടുള്ളതാണ്. ഈ കാര്യത്തിൽ ആക്ഷൻ വേണമെന്നുള്ളത് എല്ലാവരും സമ്മതിക്കുന്നു. എന്തുകൊണ്ട് ആക്ഷനെടുക്കുന്നില്ല എന്നുള്ളതാണ് പ്രശ്നം. കേന്ദ്രത്തിലെ ഏതെങ്കിലുമൊരു മന്ത്രി അവരുടെ വ്യക്തിപരമായ അഭിപ്രായം പറഞ്ഞാൽ അതിനെ പിടിച്ചുകൊണ്ട് തടയേണ്ട വല്ല കാര്യവുമുണ്ടോ; ഇതുസംബന്ധിച്ച് ആക്ഷനെടുക്കുന്നതിന് ഏതെങ്കിലും നിയമം തടസ്സമുണ്ടോ എന്നറിയാൻ ആഗ്രഹിക്കുന്നു.

ഡോ. കെ. ടി. ജലീൽ: സർ, ഒരു സംസ്ഥാനത്തിന്റെ ഏറ്റവും നീറുന്ന പ്രശ്നത്തിനുമേൽ ഇങ്ങനെ നിരന്തരവാദപരമായി അഭിപ്രായം പറയുന്ന മന്ത്രിക്കെതിരായി പ്രധാനമന്ത്രി എന്തെങ്കിലുമൊരു പരാമർശം നടത്തണം. അത് നടത്തിക്കാൻ ബഹുമാനപ്പെട്ട അങ്ങ് ശ്രമിക്കണം എന്നാണ് എനിക്കു പറയുവാനുള്ളത്. ബഹുമാനപ്പെട്ട സുപ്രീംകോടതിയിലും ഇതുസംബന്ധമായി പല കേസുകളും നിലനിൽക്കുന്നു. ഫെറോഷ്യസും ഡെയ്ബറസുമായിട്ടുള്ള സ്കൂൾ ഡോക്സിനെ കൊല്ലാമെന്ന് നിലവിൽ നിയമം അനുവദിക്കുന്നുണ്ട്. അത്തരത്തിലുള്ള നിയമം നിലനിൽക്കുന്നു എന്നുള്ളതുകൊണ്ടു തന്നെയാണ് പല സ്ഥലങ്ങളിലും അത്തരത്തിലുള്ള നടപടികൾ ചില ആളുകളുടെ ഭാഗത്തുനിന്ന് ഉണ്ടാകുന്നത്. ഈ പ്രശ്നത്തെ രാഷ്ട്രീയത്തിനപ്പുറം കണ്ട് പരിഹാരമുണ്ടാക്കാൻ നമുക്ക്

കഴിയണം. അതിന് എല്ലാവരുടേയും സഹായ സഹകരണങ്ങൾ ഞാൻ ഈ സന്ദർഭത്തിൽ അഭ്യർത്ഥിക്കുകയാണ്. ഓരോ തദ്ദേശ സ്വയംഭരണ സ്ഥാപനവും ഇക്കാര്യത്തിൽ ശുഷ്കാന്തി കാണിക്കണം. ഇവിടെ പ്രകടിപ്പിക്കപ്പെട്ട എല്ലാ വികാരങ്ങളോടും യോജിക്കുകയാണ്. അത് നമ്മുടെ സംസ്ഥാനത്തെ ജനങ്ങളുടെ വികാരമാണ് എന്ന് സർക്കാർ മനസ്സിലാക്കുന്നു. ആ ഗൗരവത്തോടുകൂടി ഇതിനെ കാണുന്നു എന്നുള്ളതുകൊണ്ടാണ് നിയമപരമായി എന്തൊക്കെയാണ് ഇതിന് ചെയ്യാനാവുക, അതിന് എത്ര പണമാണ് വേണ്ടി വരിക, അത്രയും പണം നീക്കി വയ്ക്കണമെന്ന് തദ്ദേശ സ്ഥാപനങ്ങൾക്ക് സർക്കാർ നിർദ്ദേശം നൽകിയിരിക്കുന്നത്. തദ്ദേശ സ്ഥാപനങ്ങൾ അതവരുടെ പ്ലാൻ ഫണ്ടിൽ ഉൾപ്പെടുത്തിയിട്ടുണ്ട്. ഈ പ്രശ്നത്തെ അതിന്റെ എല്ലാ ഗൗരവത്തോടുകൂടിത്തന്നെ കണ്ട് സർക്കാർ മുന്നോട്ടു പോവുകയാണ്. ബഹുമാന്യനായ പ്രമേയാവതാരകൻ തന്നെ അക്കാര്യം ഇവിടെ സൂചിപ്പിച്ച പശ്ചാത്തലത്തിൽ സഭ നിർത്തിവെച്ച് ഈ പ്രശ്നം ചർച്ച ചെയ്യേണ്ടതില്ല എന്നുള്ള അഭിപ്രായം രേഖപ്പെടുത്തി ഞാൻ അവസാനിപ്പിക്കുന്നു.

മി. സ്പീക്കർ: ബഹുമാനപ്പെട്ട മന്ത്രിയുടെ വിശദീകരണത്തിന്റെ

അടിസ്ഥാനത്തിൽ അടിയന്തര പ്രമേയത്തിന് അനുമതി നിഷേധിക്കുന്നു.

(അടിയന്തര പ്രമേയാവതരണത്തിന് അനുമതി നിഷേധിച്ചു.)

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ഇക്കാര്യത്തിൽ രാഷ്ട്രീയമില്ല. സഭയുടെ അപ്പറത്തും ഇപ്പറത്തും ഇരിക്കുന്ന ആളുകൾ യോജിക്കുന്ന ഒരു കാര്യമാണ്. കേരളം ഇന്ന് ഭീതിയുടെയും, ആശങ്കയുടെയും മുൾമുനയിലാണ്. എപ്പോഴാണ് നടന്നുപോകുമ്പോൾ ഒരു പട്ടി ചാടി നമ്മളെ ആക്രമിക്കുന്നതെന്ന് ആശങ്കയോടുകൂടി കാത്തിരിക്കുന്ന അവസരമാണ്. കഴിഞ്ഞ 10 മാസത്തിനിടയിൽ 10 പേരെയാണ് പട്ടി കടിച്ചു കൊന്നത്. ഇവിടെ ബഹുമാന്യനായ വി. ജോയി ഇന്നലെ വർക്കലയിൽ നടന്ന കാര്യവും ശ്രീ. എം. വിൻസെന്റ് കോവളത്ത് നടന്ന കാര്യവും പറഞ്ഞു. വർക്കലയിലെ രാഘവനും, പുല്ലുവിലയിലെ ശീലുവമ്മയ്ക്കും ഉണ്ടായ അനുഭവം കേരളത്തിൽ നാളെ ആർക്കുമുണ്ടാകാൻ പാടില്ല. നൂറുകണക്കിന് ആളുകളെയാണ് തെരുവുപട്ടികൾ കടിക്കുന്നത്. അക്രമികളായ നായ്ക്കളെ കൊല്ലുന്നതിന് 'KAAPA' ചുമത്തണമെന്നുള്ള കേന്ദ്ര മന്ത്രി ശ്രീമതി മേനകാ ഗാന്ധിയുടെ സമീപനം ഒട്ടും ന്യായീകരിക്കാൻ കഴിയുന്നതല്ല. 'KAAPA' പ്രകാരം അതിനുള്ള വ്യവസ്ഥയില്ല എന്നുള്ളത് വേറെ കാര്യം. അത്തരമൊരു പ്രസ്താവന നടത്തിയ ശ്രീമതി മേനകാ ഗാന്ധി അത് പിൻവലിക്കാൻ തയ്യാറാകണം. പാർലമെന്റ് അംഗമായിരുന്ന കാലത്ത് എനിക്കുവരെ പരിചയമുണ്ടായിരുന്നു. പുരാണങ്ങളിൽ പുത്രസ്നേഹംകൊണ്ട് അന്ധരായ ആളുകളെ നമ്മൾ കേട്ടിട്ടുണ്ട്. പട്ടി

സ്റ്റേഹം കൊണ്ട് അന്ധയായ ആളാണ് ശ്രീമതി മേനകാ ഗാന്ധി എന്നുള്ളത് ഇപ്പോൾ അതുകൂടാകുന്ന ഒരു കാര്യമാണ്. സംസ്ഥാനത്ത് ഒരു വർഷം ഒരു ലക്ഷത്തോളം പേരെയാണ് നായ്ക്കൾ കടിക്കുന്നത്. കഴിഞ്ഞ വർഷം 1,22,286 പേരെ നായ്ക്കൾ കടിക്കുകയുണ്ടായി, ഞെട്ടിപ്പിക്കുന്ന കണക്കുകളാണ് പുറത്ത് വന്നുകൊണ്ടിരിക്കുന്നത്. കേരളത്തിലെ തെരുവ്നായ പ്രശ്നം പഠിക്കുന്നതിന് ബഹുമാനപ്പെട്ട സുപ്രീം കോടതി ശ്രീ. സിരിജഗൻ കമ്മിറ്റിയെ നിയോഗിക്കുക ഉണ്ടായി. അവരുടെ റിപ്പോർട്ട് വളരെ ശ്രദ്ധേയമാണ്, തെരുവ് നായ്ക്കളുടെ പ്രശ്നത്തിൽ അടിയന്തരപരിഹാരം ഉണ്ടായില്ലെങ്കിൽ കേരളത്തിലെ ജനങ്ങൾ നിയമം കൈയ്യിലെടുക്കുമെന്നാണ് ജസ്റ്റിസ് സിരിജഗൻ സുപ്രീം കോടതിയിൽ നൽകിയ റിപ്പോർട്ടിൽ പറയുന്നത്. ഇന്നലെ വർക്കലയിൽ ഉണ്ടായതും അതുതന്നെയാണ്. ജനങ്ങളെ കുറ്റപ്പെടുത്തിയിട്ട് യാതൊരു കാര്യവുമില്ല. അത്യന്തം ഭീകരമായ ഒരു അവസ്ഥയാണ്. വന്ധ്യംകരണം കൊണ്ടു മാത്രം ഇതു നടക്കുകയില്ല, വന്ധ്യംകരണം വേണ്ട എന്ന അഭിപ്രായം എനിക്കില്ല. പെൺപട്ടികളെ വന്ധ്യംകരണം ചെയ്യുന്നതുകൊണ്ട് തെറ്റില്ല, അത് ഒരു മാർഗ്ഗമാണ്. പിടി കൂടുന്ന നായ്ക്കളെ അതേ സ്ഥലത്ത് തന്നെ വന്ധ്യംകരിച്ച് കൊണ്ടു വിടണം എന്നു പറയുന്നതിനോട് നമുക്ക് യോജിക്കാൻ കഴിയുകയില്ല. ശ്രീ. പി. കെ. ബഷീർ

ഇവിടെ ചൂണ്ടിക്കാണിച്ച, വാക്സിൻ മാഫിയയുടെ പ്രവർത്തനം ഇതിന്റെ പിന്നിൽ നടക്കുന്നുണ്ടോ എന്നുള്ളത് ഗൗരവമായി നാം കാണേണ്ട കാര്യമാണ്. 200 കോടി രൂപയുടെ പേവിഷ വാക്സിനാണ് നമ്മുടെ സംസ്ഥാനത്ത് ഇപ്പോൾ നിലവിലുള്ളത്. രാജ്യത്ത് ആകെ നോക്കുമ്പോൾ 2500 കോടി രൂപയുടെ വാക്സിൻ വേണമെന്നാണ് കണക്ക്. സാധാരണ പട്ടികടി ഉണ്ടായാൽ 300 രൂപയുടെ ആന്റിറാബീസ് വാക്സിനാണ് എടുക്കുന്നത്. എന്നാൽ ഗുരുതരമായ കടിയേറ്റാൽ ആന്റിറാബീസ് ഇമ്യൂണോഗ്ലോബലിൻ ആറ് തവണയെടുക്കണം. അതിന് ഓരോ ഡോസിനും 6500 മുതൽ 7000 രൂപവരെ വേണം. എ.ബി.സി. ആക്ടിന്റെ കാര്യം മന്ത്രി ഇവിടെ പറഞ്ഞു, പട്ടികളെ കൊല്ലാൻ പാടില്ലെന്നാണ് എ.ബി.സി. നിയമത്തിൽ പറയുന്നത്. എന്നാൽ മൃഗങ്ങൾക്കെതിരായ ക്രൂരത തടയുന്നതിനുള്ള നിയമത്തിലെ 11-ാം വകുപ്പിൽ മനുഷ്യ ജീവന് ഭീഷണിയുണ്ടാകുന്ന ഏത് മൃഗത്തെയും കൊല്ലാം എന്ന് വ്യവസ്ഥ ചെയ്യുന്നുണ്ട്. കപട ജന്തുസ്പേഹികളാണ് പട്ടികൾക്കുവേണ്ടി ഈ മുറവിളി കൂട്ടുന്നത്. ഇവിടെ സൂചിപ്പിച്ചതുപോലെ കടുവകളെ വെടിവെച്ചു കൊല്ലാം, അക്രമകാരികളായ മൃഗങ്ങളെ കൊല്ലാം, പട്ടികളെ കൊല്ലരുതെന്ന് പറയുന്നതിന് യാതൊരു ന്യായീകരണവുമില്ല. സംസ്ഥാന സർക്കാർ ഇവിടെ ചില പദ്ധതികൾ പ്രഖ്യാപിച്ചിട്ടുള്ളതിനെ ഞാൻ സ്വാഗതം ചെയ്യുന്നു. തെരുവ് നായ ശല്യം

നിയന്ത്രിക്കാൻ ഡോഗ് പാർക്ക്, ജില്ലാ പഞ്ചായത്തുകളിൽ പുനരധിവാസ കേന്ദ്രങ്ങൾ തുടങ്ങിയവയെക്കുറിച്ച് മന്ത്രി ഇവിടെ പറഞ്ഞത് സ്വഗതാർഹമായ കാര്യമാണ്. പക്ഷേ ഈ പദ്ധതി നടപ്പാകുന്നുണ്ടോ, എന്ന് ബഹുമാന്യനായ മന്ത്രി ശ്രദ്ധിക്കണം. ഡോഗ് പാർക്കുകളുടെ കാര്യം അങ്ങ് പ്രഖ്യാപിച്ചു, ജില്ലാ പഞ്ചായത്തുകളെക്കൊണ്ടും, തദ്ദേശസ്വയംഭരണ സ്ഥാപനങ്ങളെക്കൊണ്ടും ഈ പദ്ധതികൾ നടപ്പിലാക്കാൻ ശ്രമിച്ചു, പക്ഷേ അത് നടക്കുന്നില്ല എന്നുള്ളതാണ് യാഥാർത്ഥ്യം. ജില്ലാ പഞ്ചായത്തുകളും, ബ്ലോക്ക് പഞ്ചായത്തുകളും, ഗ്രാമ പഞ്ചായത്തുകളും ഈ പദ്ധതികൾ നടപ്പാക്കാത്തതുമൂലം അക്രമകാരികളായ നായ്ക്കളുടെ എണ്ണം കൂടുതൽ വർദ്ധിച്ചു വരികയാണ്, ആളുകൾ വളരെയേറെ ഭീതിയിലാണ് നിൽക്കുന്നത്. ഇത് ഒരു രാഷ്ട്രീയ പ്രശ്നമെന്നല്ല, നമ്മളെല്ലാവരും കൂട്ടായി ചേർന്നുകൊണ്ട് ഈ പ്രശ്നത്തിന് ഒരു പരിഹാരമുണ്ടാക്കണം, ജനങ്ങളുടെ ഭീതിയും ആശങ്കയും അകറ്റണം എന്നാണ് ഈ ഗവൺമെന്റിനോട് അഭ്യർത്ഥിക്കാനുള്ളത്.